


Diwi mill-Kampnari

Sensiela ta' Ġrajjet u Tagħrif dwar Qniepen f' Birkirkara miġjubin f' isem il-Kummissjoni Kampanisti tal-Kollegġjata Elenjana



Philip Xuereb

Is-Seklu XVI

Illum kulhadd jaf li fil-kampnari tal-Kollegġjata u Bazilika ta' Sant'Elena ta' Birkirkara hemm seba' qniepen u li l-kbira fosthom, li saret hamsa u tmenin sena ilu, għadha l-akbar qanpiena li hawn f'xi knisja f'Malta. Imma f'madwar erba' mitt sena ta' storja dokumentata, u meta wiehed iqis li fl-istess perjodu kien hawn xejn anqas minn tliet knejjes parrokkjali, u naturalment kampnari differenti, l-istorja tal-qniepen hawn hija waħda interessanti u kultant, kif ser naraw, movimentata wkoll.

L-eqdem qanpiena li għad għandna f'Malta hi dik li ġġib l-isem *Petronilla*, għal San Pietru, li tinsab fil-Katidral tal-Imdina. Din kienet saret f'Venezja fl-1370 u naturalment sat-terremot tal-1693, kienet fil-kampnar tal-katidral il-qadim, dak medjevali.¹ Mhux magħruf jekk f'dak iż-żmien kienx hemm qniepen fi knejjes oħra f'Malta, anki parrokkjali, għalkemm dan mhux eskluż.

L-ewwel tagħrif li għandna dwar qanpiena f' Birkirkara jmur lura lejn nofs is-Seklu Sittax, is-Seklu tal-Assedju l-Kbir, u s-Seklu li fi tmiemu Birkirkara rat bħala Kappillan tagħha lil Dun Filippu Borg. Kien is-Seklu li fih il-Parroċċa kienet għada fil-limiti originali, u kellha għadd ta' kappillani li kienu, wiehed jista' jgħid bla tlaqliq, mhux biss rġibin, imma wkoll imqarbin sew. Hawn ser nagħtu titwila lejn il-ġrajjet u ċ-ċirkustanzi tal-ewwel qanpiena li kien hawn f' Birkirkara u li nstab tagħrif dwarha.

Il-Kappillan Dun Ġwann Mattew Camilleri

Wiehed mill-Kappillani mill-aktar *imqarbin* li kellha Birkirkara fis-Seklu Sittax kien bla dubju Dun Ġwann Mattew Camilleri.² Sa minn qabel ma beda, il-*parrokat* ta' Camilleri kien wiehed mimli kunflitti, mhux biss fuq livell lokali iżda wkoll mal-ogħla livelli tal-ġerarkija ekkleżjastika Maltija. L-ewwel nett, Ġwann Mattew Camilleri kien kiseb il-parrokat fl-1543, meta kien għadu ma sarx Sacerdot, permezz ta' Bolla Appostolika li kisiblu missieru, in-nobbli Nikola.

Dan kien darras lil hafna fosthom lill-Isqof Domenico Cubelles għaliex Camilleri kien għadda minn fuq rasu kif ukoll lill-Vigarju Ġenerali Ġuzeppi Manduca. Kien sar hafna ostruzzjonizmu u kawżi biex il-Bolla ma tkunx esegwita. Jidher li dik il-ħabta, hafna qassisin kien ikollhom għajnejhom fuq il-Parroċċa ta' Birkirkara għax kienet waħda li tirrendi. Dak iż-żmien, nobbli u sinjuri kienu jfittxu li jiksbu karigi importanti u li finanzjarjament jirrendu għal uliedhom is-subien. Dan kien isir biex ikabbru l-prestigju tal-familja. Hekk, fl-aħħar mill-aħħar, fl-1549, Ġwann Mattew Camilleri kiseb il-Parroċċa ta' Birkirkara, sar qassis u kellu wkoll tifel li semmih Ascanio. Ċerti kappillani, bħal Dun Ġwann Mattew, minflok jiehdu hsieb il-Parroċċa huma, kienu speċi jwelluha lil xi qassis ieħor.

1 Charlene Vella, *New Light on Petronilla, the Oldest Bell in Malta f' Melita Historica*, 2008, Vol. XV, no. 1, 49-54. Għalkemm kif għad naraw il quddiem, jista' jkun li f' Birkirkara stess hawn qanpiena żgħira li hi eqdem.

2 It-tagħrif dwar dan il-Kappillan hu bbażat l-aktar fuq E. Buttigieg: *op. cit.* 34 et seq. u Vincent Borg, *Melita Sacra II – The Maltese Diocese during the Sixteenth Century*, (2009), 238-240.

II-Ħbit tat-Torok tal-1551

Ma kienx ilu wisq Kappillan meta f'Lulju tal-1551, Malta ġarrbet invażjoni minn qawwa Torka immexxija mill-Baxà Sinan u Dirghut Rais. Dawn kienu għamlu herba minn Birkirkara huma u telghin għall-Imdina u mbagħad għamlu herba minn Ghawdex. Minhabba n-nuqqas ta' kura tiegħu, il-knisja parrokkjali ta' Birkirkara spiċċat bla abiti liturgiċi, tant li ma kien baqa' xejn għall-amministrazzjoni tas-Sagramenti, anqas sempliċi spellizza. Għalhekk f'April 1553, il-Vigarju Ġenerali ordna lill-Viċi-Parroku biex jiehu hsieb li jsiru l-abiti sagri mehtieġa a spejjeż ta' Dun Camilleri.

Imma xahar biss wara l-invażjoni msemmija, f'Awwissu tal-1551, il-Kappillan Camilleri ntefa' l-habs fuq ordni tal-Isqof. Matul dik is-sena, kien ilu jingema' l-inkwiet bejnu u bejn il-Viċi tiegħu, Dun Ġakbu Calleja, li kien qed jinsisti għall-hlasijiet dovuti lilu tas-servizz li kien qed jagħti fil-Parroċċa. F'Ġunju 1551, Dun Camilleri daħal f'tilwima mal-Kappillan ta' Hal Qormi, u nsista li dan kien mar oltre l-ġurisdizzjoni tiegħu meta ċcelebra Quddiesa fil-knisja ta' Sant'Iermu³ mingħajr permess tiegħu. Camilleri kien jikkontendi li l-knisja ta' Sant'Iermu kienet fil-limiti tal-Parroċċa tiegħu.

Passi kontrih mill-Awtoritajiet Ekkleżjastiċi

Fl-1552, l-awtoritajiet tal-Knisja hađu miżuri kontrih għax kien mixli b'hajja bla rażan, b'konkubinaġġ, incest u stupru. Għall-ewwel, il-Kurja ma kinitx iebes miegħu bit-tama li jbidel hajtu. Biss f'Marzu nġhatatlu sentenza li kellu jqis ir-residenza tiegħu bħala habs taht piena ta' għoxrin uqija. F'April inġhatatlu projbizzjoni biex ma jibdilx affarijiet li kienu propjetà ta' haddiehor. Jidher li l-Kappillan Camilleri kien involut fin-negożju imma b'tali mod li kien japproprja ruhu mill-hwejjeġ ta' haddiehor. Inġhata kundanna bhal tax-xahar ta' qabel iżda issa bil-piena ta' hamsa u għoxrin uqija. Ix-xahar ta' wara, f'Mejju, illaxkawlu l-piena b'tali mod li Malta kollha kellha tkun habs għalih.

F'Awwissu tal-1552, il-Kurja insistiet miegħu li jsib Qassis minflok, a spejjeż tiegħu, biex in-nies tal-Parroċċa ta' Birkirkara jingħataw kura pastorali. Dun Camilleri ma tax kas u sitt ijiem wara, il-Vigarju Ġenerali għarrfu li jekk ma jagħmilx kif ordnat, il-Vigarju nnifsu kien ser jiddeciedi l-hlas li kellu jingħata lill-Qassis li kellu jagħżel minflok.

Fl-24 ta' Settembru 1553, wella l-Parroċċa lil Dun Anton Micallef⁴ bil-kundizzjoni li Camilleri jzomm id-dar tal-Kappillan għalih u li Micallef jagħtih disa' uqijiet fis-sena. F'Diċembru, Camilleri kien għadu l-habs imma reġġu llaxkawlu l-piena u seta' jmur fil-Parroċċa. Fl-istess sena, Dun Anton, minn fuq l-altar, akkuża lil Camilleri bi stupru u incest. Dun Ġwann Mattew fetahlu kawża li telgħet quddiem il-Vigarju Ġenerali Manduca. Dan kien ostili għalih u għalhekk, Camilleri beża' li dan ma jagħtix kas jew iwarrab l-akkużi li kien għamel lil Micallef. Għalhekk Dun Ġwann Mattew appella quddiem l-Isqof Metropolitan ta' Palermo.



Affreski ta' Matteo Perez D'Alecci dwar l-Assedju l-Kbir fil-Palazz il-Belt. Birkirkara tidher bil-knisja li fuq il-faċċata tagħha hemm kampnar żgħir. Madankollu, mhux bilfors li l-immaġni turi verament kif kienet.

3 Dan kien qabel ma nbena l-forti u qabel inbniet il-Belt Valletta.

4 Fl-1552, missier Dun Ġwann Mattew, f'isem ibnu, kien għamel ftehim simili għal sentejn ma' Dun Leonardu Micallef. Ara Vincent Borg, *Melita Sacra II – The Maltese Diocese during the Sixteenth Century* (2009), 339.

Qanpiena li Swiet Inkwiet

Inqala' inkwiet iehor li fih ġew involuti direttament, u baw minhabba fih, in-nies ta' Birkirkara. Bi ftehim li kien sar fl-14 ta' Ġunju 1553, Camilleri kien ordna qanpiena għall-knisja minghand l-imghallem Ġwanni de Arena li kien armat il-Birgu. Wiehed irid jiftakar li dan ma kienx wisq wara l-hbit ta' Dragut tal-1551, meta t-Torok kienu harbtu r-rahal, u wara li Camilleri kien ordnat jipprovdi l-affarijiet meħtieġa għall-kult peress li kien intilef kollox fil-hbit minhabba t-traskuraġni tiegħu. Dan jista' jfisser ukoll li seta' kien hemm xi qanpiena oħra li kienet razzjata fil-hbit tal-1551. Biss din il-qanpiena tal-1553 hija l-ewwel waħda li nafu biha fiż-żgur f'Birkirkara.

Din il-qanpiena kellha tkun tizen qantarejn, jiġifieri, madwar mija u erbghin kilogramm u tiswa l-prezz ta' għaxar uqijiet kull qantar. Izda dil-qanpiena harġet tizen hmistax-il ratal jew tnax-il kilogramm aktar. Il-Prokuraturi tal-knisja ma ridux iħallsu aktar mis-somma li kienet miftehma. Għalhekk saret kawża fil-Qorti tal-Isqof u f'Marzu tal-1554, din il-Qorti kienet ordnat lill-Kappillan Camilleri sabiex iħallas lil de Arena ta' din il-qanpiena. Izda Camilleri kkontenda li l-ordni kienet nulla għax kien appella f'Qorti oghla tal-Knisja Metropolitana f'Palermo.

Gara, madankollu, li de Arena, b'sebgħa min-nies armati, kien mar Birkirkara u bi vjolenza, kien gieghel lin-nies iħallsu lilu l-primizji li kien imisshom jagħtu lill-Kappillan Camilleri. Kienu tefgħu ġewwa l-bibien tad-djar u hađu kulma deħrilhom, saħansitra l-friex. Dak li hađu n-nies ta' de Arena kien jiswa aktar minn dak li kellu jieħu.⁵

Tmim Ikrah għal Camilleri

Ir-relazzjoni bejn il-Kappillan Camilleri, qassisin oħrajn u n-nies tal-Parroċċa, biex ma nsemmux il-Vigarju u l-Isqof, kienu sejrini mill-ħażin għall-aġħar. Hu rrapurtat li dan tal-aħħar saħansitra kien qal li kien lest li jagħti l-Parroċċa ta' Birkirkara lill-ewwel persuna li tmur tgħidlu li Camilleri kien mejjet. U dan gara fil-15 ta' Awwissu 1557.

Skont ma xehed ibnu Ascanio quddiem l-Inkwizitur Dusina tmintax-il sena wara, xi nies kienu daħlu f'darhom, semagħhom jgħidu li riedu joqtlu lil missieru u li jekk hu, Ascanio, kien jinduna, kellhom joqtluh ukoll. 'L għada filgħodu, Ascanio kien sab lil missieru mejjet fil-bir:

Jien u missieri konna fis-sodda. Jien ma kontx rieqed u kelli xemgħa żgħira. Il-kmamar kienu fuq f'ras it-taraġ. Smajt hsejjes fid-dar u min jtkellem bil-Malti... xi barranin kienu daħlulna fid-dar. Smajthom jgħidu bil-Malti, 'Ejja noqtluh lil dal-ħmar'. Imbagħad smajt għal darb'ohra bil-Malti, 'Għandu tifel, u jekk dan jismagħna jew jarana, ikollna noqtluh'. Dal-kliem beżżagħni u ħawwadni sakemm ma ħadnix in-nghas... 'L għada filgħodu qajjimni taħbit fuq il-bieb. Meta ħriġt fuq is-setaħ rajt lil Mastru Wistin Calleja li kif rani telaq 'l hemm sodisfatt. Bdejt insejjah lil missieri, izda wegħitni waħda jisimha Monica, li kienet tieħu ħsieb il-lampa fil-kancell tal-knisja. Qaltli, 'Mur sal-bir u ssibu lil missierek'.

Fost l-imprikati kien hemm Dun Ġakbu Calleja, li Ascanio xehed li kienu qalulu li tgħidx kemm deher kuntent li Dun Ġwann Mattew Camilleri kien mejjet, u Mastru Wistin Calleja. Ascanio qal ukoll li meta l-awtoritajiet tal-Imdina marru Birkirkara, l-Isqof kien ordna li l-mejjet jithalla fil-bir. Ma jidhirx li ttieħdu xi passi kontra Calleja izda Mastru Wistin Calleja kien ingħata sentenza ta' ftejt jem il-habs.

Għalkemm illum wiehed ma jistax jikkonferma, madankollu, fiċ-ċirkustanzi msemmija, ma naħsibx li l-qanpiena ndaqqet għall-mewt tal-Kappillan Ġwann Mattew Camilleri meta jidher li kulhadd ried jehles minnu. Aktar huwa probabbli li l-istess qanpiena ndaqqet nhar it-18 ta' Mejju ta' tminn snin wara, biex tagħti n-nafra lill-Karkariżi għall-wasla tal-armata Torka fl-Assedju l-Kbir tal-1565.

5 Emanuel Buttigieg, *Church Bells and Street Fighting: Birkirkara and Don Joannes Matteo Camilleri (1545-57) fi Storja 2003-2004* (Malta, 2003), 34-44.